

महान आध्यात्मिक विभूति व सरलमनजा महासंत थे ताराचंदजी : उपप्रवर्तक नरेशमुनिजी चातुर्मास लाभार्थियों व कार्यकर्ताओं का सम्मान आज

दक्षिण भारत राष्ट्रमत
dakshinbharat.com

बेंगलूरु। शहर के बिन्नी मिल रोड स्थित गुरु ज्येष्ठ पुष्कर जैन आराधना केन्द्र में चातुर्मासार्थ विराजित उपप्रवर्तक नरेशमुनिजी, शालिभद्रमुनिजी, साध्वी सत्यप्रभाजी, सुप्रभाजी, जॉ मेघाश्रीजी के सांनिध्य में सोमवार को प्रवचन में महारथविर दादा गुरुदेव श्री ताराचंद जी का पुण्य स्मृति दिवस तप त्याग पूर्वक मनाया गया। इस अवसर पर उपप्रवर्तक नरेशमुनिजी ने संतश्री ताराचन्दजी को महान आध्यात्मिक विभूति, अलौकिक व्यक्तित्व के धनी, सरलमना महान साधक संयमी शिरोमणि संत रत्न बताया। शौर्य पराक्रम, त्याग, दानवीरता के लिए प्रसिद्ध पावन भूमि मेवाड़ के बम्बोरा गांव में धर्मनिष्ठ मेहता परिवार में संत ताराचन्दजी का जन्म हुआ था। बचपन में ही उनके सिर से पिता का साया उठ गया था। उनकी माता बालक ताराचंद को साथ में लेकर उदयपुर आ गए थे। जहां पर गुरुदेवश्री पूनमचंदजी के पास मात्र दस वर्ष की लघुवय में संयम अंगीकार करते हुए उनका शिष्यत्व स्वीकार किया। फिर पुत्र



ताराचन्दजी को मुनि बनते देखकर उनकी मां ने भी दीक्षा ले ली। छह महीने अपने गुरुदेव के साथ रहे कि फिर उनके गुरु का देवलोक गमन हो गया। आगे कलिकाल सर्वज्ञ महापुरुष ज्येष्ठमलजी की सेवा में आए और ज्येष्ठमलजी का सांनिध्य प्राप्त करते हुए संतश्री ज्येष्ठमलजी की खूब सेवा की। संतश्री ताराचन्दजी पी सरस्वती की भी खूब कृपा थी। वे महान त्यागी, सरलमना, फक्रड़ संत थे, जिनमें बच्चों जैसी सरलता थी।

श्री शालिभद्रमुनिजी, साध्वी समुद्रिशीजी ने अपने प्रवचन में महारथविर दादा गुरुदेव ताराचंदजी के गुण स्मरण किए। इस अवसर पर चातुर्मास समिति के चेयरमैन अशोक

रांका, शिक्षक संजयकुमार कचोलिया, राकेश लुंकड़, रेणु रांका आदि ने संतों के प्रति कृतज्ञता ज्ञापित की। इस मौके पर रांका परिवार की गौर सामूहिक सामायिक आराधना साधना का कार्यक्रम आयोजित किया गया। समिति के महामंत्री महावीरचंद मेहता ने आगामी कार्यक्रमों की जानकारी देते हुए कहा कि मंगलवार को सुबह प्रवचन में लाभार्थियों व कार्यकर्ताओं का सम्मान, बुधवार को चातुर्मास विदाई व कृतज्ञता दिवस समारोह व गुरुवार को सुबह 7.15 बजे संतों का पार्क वेस्ट अपार्टमेंट की ओर विहार होगा तथा प्रथम स्थान परिवर्तन होगा। कार्यक्रम का संचालन शालिभद्र मुनिजी ने किया।



‘बेगूर आनंद यात्रा’ के तहत श्रद्धालुओं ने दिगम्बर मंदिर व संतों के किए दर्शन

दक्षिण भारत राष्ट्रमत
dakshinbharat.com

बेंगलूरु। शहर के बेगूर दिगंबर जैन समाज द्वारा ‘बेगूर आनंद यात्रा’ में रविवार को 100 से अधिक

श्रद्धालुओं ने उत्साहपूर्वक भाग लिया। इस यात्रा के तहत श्रद्धालुओं ने भक्तिभाव से कनकगिरि की यात्रा कर पवित्र तीर्थ क्षेत्र के दर्शन किए। श्रद्धालुओं ने कनकगिरि तथा ब्रह्मदेवरा भगवान नेमिनाथ मंदिर के दर्शन कर आचार्य श्री पुण्यसागरजी

महाराज के दर्शन कर आशीर्वाद प्राप्त किया। आचार्यश्री ने अपने प्रवचन में कहा कि प्रत्येक व्यक्ति को धर्म भावना बनाए रखनी चाहिए तथा आत्मकल्याण के मार्ग पर चलते हुए जीवन में सदाचार, संयम और अहिंसा को अपनाया चाहिए।

मानवसेवा कार्य

दक्षिण भारत राष्ट्रमत

बेंगलूरु के मेवाड़ जैन बीसा ओसवाल संघ युवा संगठन के सदस्यों ने रविवार को श्रीरामपुरम के नीडबेस इंडिया गर्ल्स हाई स्कूल में मानव सेवा कार्य आयोजित किए। युवा अध्यक्ष प्रकाश बाबेने ने प्रायोजक परिवार अजीतकुमार नितेश संवेली परिवार को धन्यवाद दिया। संगठन द्वारा स्कूली छात्राओं को प्रातः कालीन नाश्ता एवं स्टेशनरी, दैनिक उपयोग में आने वाली चीजें और राशन भेंट किया गया। इस मानव सेवा कार्य में मंत्री मनोष दुकलिया, मानव सेवा प्रभारी दिलीप हिरण, संगठन मंत्री संदीप चौधरी आदि ने सेवा प्रदान की।

हरियाणा में कानून-व्यवस्था की हालत खराब, परेशानी का सामना कर रहे हैं किसान : हुड्डा

दक्षिण भारत राष्ट्रमत
dakshinbharat.com

चंडीगढ़/भाषा। कांग्रेस के वरिष्ठ नेता एवं हरियाणा के पूर्व मुख्यमंत्री भूपेंद्र सिंह हुड्डा ने सोमवार को कहा कि राज्य में कानून-व्यवस्था की स्थिति बेहद खराब है। हुड्डा ने यह भी कहा कि राज्य में किसान कई समस्याओं का सामना कर रहे हैं।

हुड्डा ने पार्टी विधायकों की एक बैठक की अध्यक्षता की, जिसमें हरियाणा की कानून-व्यवस्था, किसानों की समस्याओं और अन्य मुद्दों सहित राज्य की वर्तमान स्थिति पर चर्चा की गई।

हुड्डा ने कहा, “किसानों को न्यूनतम समर्थन मूल्य नहीं मिल रहा है। उन्हें खाद और बीज नहीं मिल रहा है।” उन्होंने कहा कि कांग्रेस विधायक इन मुद्दों को अपने



निर्वाचन क्षेत्रों और शीतकालीन सत्र के दौरान विधानसभा में उठाएंगे। हरियाणा में कांग्रेस विधायक दल का नेता बनाये जाने के बाद हुड्डा की अध्यक्षता में यह विधायकों की पहली बैठक थी।

इस बीच हरियाणा कांग्रेस के प्रमुख राव नरेंद्र सिंह ने कहा कि विधायकों की बैठक के अलावा, पार्टी के जिला अध्यक्षों की भी एक बैठक हुई।

सिंह ने संवाददाताओं से कहा, “हरियाणा में एक अनुभवी नेता को कांग्रेस विधायक दल का नेता बनाया गया है।” उन्होंने कहा कि कांग्रेस का एक प्रतिनिधिमंडल जल्द ही हरियाणा के राज्यपाल से मुलाकात करेगा और विभिन्न मोर्चों पर किसानों और समाज के आम वर्गों के सामने आने वाली समस्याओं सहित विभिन्न ‘उत्पलत मुद्दों’ को लेकर एक ज्ञापन सौंपेगा।

सख्ती से निपटेंगे : ‘डिजिटल अरेस्ट’ मामलों में 3000 करोड़ रुपये से अधिक उगाही पर न्यायालय

नई दिल्ली/भाषा। उच्चतम न्यायालय ने देश में ‘डिजिटल अरेस्ट’ से जुड़े मामलों में भारी वृद्धि पर सोमवार को आश्चर्य जताया और कहा कि इनसे सख्ती से निपटे जाने की जरूरत है। ‘डिजिटल अरेस्ट’ तेजी से बढ़ता साइबर अपराध है, जिसमें जालसाज ऑडियो या वीडियो कॉल पर खुद को कानून प्रवर्तन एजेंसियों, अदालत या सरकारी विभागों के कर्मचारी के रूप में पेश करके पीड़ितों को डराते-धमकाते हैं और उन पर रुपये देने का दबाव बनाते हैं। देश में ‘डिजिटल अरेस्ट’ से जुड़े मामलों में वरिष्ठ नागरिकों सहित पीड़ितों से अब तक 3,000 करोड़ रुपये से अधिक की उगाही किए जाने का अनुमान है।

न्यायमूर्ति सूर्यकांत, न्यायमूर्ति उज्ज्वल भूइया और न्यायमूर्ति जॉमाल्या बागची की पीठ ने मामले में न्यायालय की मदद के लिए एक न्यायमित्र नियुक्त किया तथा गृह मंत्रालय और केंद्रीय अन्वेषण ब्यूरो (सीबीआई) की ओर से सीलबंद लिफाफों में पेश दो रिपोर्ट का

अवलोकन किया। पीठ ने कहा, यह बाँकाने वाली बात है कि देशभर में वरिष्ठ नागरिकों सहित पीड़ितों से 3,000 करोड़ रुपये से अधिक की उगाही की जा चुकी है। अगर हम कड़े और कठोर आदेश पारित नहीं करते हैं, तो यह समस्या और बढ़ जाएगी। उसने कहा, हमें न्यायिक आदेशों के जरिये अपनी एजेंसियों के हाथ मजबूत करने होंगे। हम इन अपराधों से सख्ती से निपटने के लिए प्रतिबद्ध हैं।

शीर्ष अदालत ने मामले की अगली सुनवाई को 10 नवंबर की तारीख तय की। उसने कहा कि अगली सुनवाई पर वह न्यायमित्र के सुझावों के आधार पर कुछ निर्देश पारित करेंगे। न्यायमूर्ति सूर्यकांत ने कहा कि सीबीआई ने बताया है कि अपराध सिंडिकेट का संचालन विदेश से किया जा रहा है, जहाँ उनके वित्तीय, तकनीकी और मानव श्रम आधार वाले व्यापक घोटाला नेटवर्क हैं। केंद्र और सीबीआई की ओर से पेश सांलिस्टर जनरल तुषार मेहता ने कहा कि गृह मंत्रालय का साइबर अपराध प्रभाग इन



मुद्दों से निपट रहा है। सर्वोच्च न्यायालय ने हरियाणा के अंबाला में रहने वाली एक बुजुर्ग महिला की ओर से प्रधान न्यायाधीश बीआर गवई को लिखे पत्र का संज्ञान लिया है, जिसमें महिला ने शिकायत की है कि जालसाजों ने अदालत और जांच एजेंसियों के जाली आदेशों के आधार पर उसे और उसके पति को डिजिटल अरेस्ट किया तथा सितंबर में उनसे 1.05 करोड़ रुपये की उगाही की।

महिला ने पत्र में लिखा है कि डिजिटल अरेस्ट के दौरान जालसाजों ने सीबीआई, ईडी और न्यायिक अधिकारी बनकर कई ऑडियो, वीडियो कॉल किए तथा उसकी और उसके पति की गिरफ्तारी के आदेश संबंधी कथित

अदालती फैसले दिखाए। शीर्ष अदालत को बताया गया कि वारदात के सिलसिले में अंबाला स्थित साइबर अपराध विभाग में भारतीय न्याय संहिता (बीएनएस) के विभिन्न प्रावधानों के तहत दो प्राथमिकी दर्ज की गई हैं। न्यायालय ने 27 अक्टूबर को कहा था कि वह ‘डिजिटल अरेस्ट’ से जुड़े मामलों की व्यापकता और देश भर में इनकी बढ़ती संख्या को देखते हुए इनकी जांच सीबीआई को सौंपने का इच्छुक है। उसने विभिन्न राज्यों और केंद्र-शासित प्रदेशों में ‘डिजिटल अरेस्ट’ से जुड़ी वारदातों के सिलसिले में दर्ज प्राथमिकी का विवरण मांगा था। शीर्ष अदालत ने कहा है कि वह सीबीआई जांच की प्रगति की निगरानी करेगी और इन अपराधों से निपटने के लिए जो भी आवश्यक होगा, निर्देश जारी करेगी। उसने सीबीआई से पूछा था कि क्या उसे ‘डिजिटल अरेस्ट’ से जुड़े मामलों की जांच के लिए पुलिस बल से बाहर के साइबर विशेषज्ञों सहित अधिक संसाधनों की जरूरत है।

भारतीय लोकतंत्र के लिए गंभीर खतरा है वंशवाद : थरूर

नई दिल्ली/भाषा। कांग्रेस के वरिष्ठ नेता शशि थरूर ने कहा है कि वंशवादी राजनीति भारतीय लोकतंत्र के लिए एक गंभीर खतरा है और अब समय आ गया है कि भारत वंशवाद की जगह योग्यता को अपनाए। उन्होंने कहा कि जब राजनीतिक सत्ता का निर्धारण योग्यता, प्रतिबद्धता या जमीनी स्तर पर जुड़ाव के बजाय वंशवाद से होता है, तो शासन की गुणवत्ता प्रभावित होती है। अंतरराष्ट्रीय मीडिया संगठन ‘प्रोजेक्ट सिंडिकेट’ के लिए लिखे एक लेख में तिरुवनंतपुरम के सांसद ने बताया कि नेहरू-गांधी परिवार कांग्रेस से जुड़ा हुआ है, लेकिन राजनीतिक परिदृश्य में वंशवाद का बोलबाला है।

थरूर का यह बयान भारत-पाकिस्तान संघर्ष और पहलगाम हमले के बाद राजनयिक प्रयासों पर उनकी टिप्पणियों को लेकर उठे विवाद के कुछ सप्ताह बाद आया है। उस समय उनकी टिप्पणियां कांग्रेस के रुख से अलग थीं और कई पार्टी नेताओं ने उनकी कंथा पर सवाल उठाते हुए उन पर निशाना साधा था। ‘इंडियन पॉलिटिक्स आर ए फेमिली बिजनेस’ शीर्षक वाले लेख में थरूर ने कहा कि दशकों से एक परिवार भारतीय राजनीति पर हावी रहा है और नेहरू-गांधी परिवार का प्रभाव भारत के स्वतंत्रता संग्राम के इतिहास से जुड़ा हुआ है।

उनका कहना था, लेकिन यह विचार पुख्ता हुआ है कि राजनीतिक नेतृत्व एक जन्मसिद्ध अधिकार हो सकता है। यह विचार भारतीय राजनीति में हर पार्टी, हर क्षेत्र और हर स्तर पर व्याप्त है। थरूर ने कहा कि बीजू पटनायक के निधन के बाद उनके बेटे नवीन ने अपने पिता की खाली लोकसभा सीट जीती। उन्होंने कहा कि महाराजई में शिवसेना के संस्थापक बाल ठाकरे ने यह पद अपने बेटे उद्धव को सौंप दिया और अब उद्धव के बेटे आदित्य भी प्रतीक्षारत हैं। थरूर ने राजनीतिक वंशवाद के और उदाहरण देते हुए कहा, यही बात समाजवादी पार्टी के संस्थापक मुलामय सिंह यादव पर भी लागू होती है, जो उत्तर प्रदेश के पूर्व मुख्यमंत्री हैं और जिसके बेटे अखिलेश यादव बाद में उसी पद पर रहे। अखिलेश अब सांसद और पार्टी के अध्यक्ष हैं। बिहार में लोक जनशक्ति पार्टी के नेता रामविलास पासवान के बाद उनके बेटे चिराग पासवान ने पार्टी की कमान संभाली। उन्होंने जम्मू-कश्मीर, तेलंगाना, पंजाब और तमिलनाडु में भी वंशवादी राजनीति की मिसालें दीं। थरूर ने यह भी तर्क दिया कि यह (वंशवादी राजनीति)



जब राजनीतिक सत्ता का निर्धारण योग्यता, प्रतिबद्धता या जमीनी स्तर पर जुड़ाव के बजाय वंशवाद से होता है, तो शासन की गुणवत्ता प्रभावित होती है।

केवल कुछ प्रमुख परिवारों तक ही सीमित नहीं है, बल्कि ग्राम सभाओं से लेकर संसद तक, भारतीय शासन के ताने-बाने में गहराई से समाई हुई है। उन्होंने पाकिस्तान में मुझे और शरीफ परिवार, बांग्लादेश में शेख और जिया परिवार तथा श्रीलंका में भंडारनायके और राजपक्षे परिवार का उदाहरण देते हुए कहा, सच कहूं तो, इस तरह की वंशवादी राजनीति पूरे भारतीय उपमहाद्वीप में प्रचलित है। थरूर का कहना था, लेकिन ये भारत के जीवंत लोकतंत्र के साथ खराब तौर पर बेमेल लगते हैं। फिर भारत ने वंशवादी मॉडल को इतनी पूरी तरह क्यों अपनाया है? एक कारण यह हो सकता है कि एक परिवार एक ब्रांड के रूप में प्रभावी रूप से काम कर सकता है...आगर मतदाता किसी उम्मीदवार के पिता, चाची या भाई-बहन को स्वीकार करते हैं, तो वे शायद उम्मीदवार को स्वीकार कर लेंगे - विश्वसनीयता बनाने की कोई जरूरत नहीं है। थरूर ने इस बात पर जोर दिया कि वंशवादी राजनीति भारतीय लोकतंत्र के लिए एक गंभीर खतरा है।



दादर कबूतरखाना बंद होने के खिलाफ जैन मुनि ने शुरू किया प्रदर्शन

मुंबई/भाषा। जैन मुनि नीलेशचंद्र विजय ने दादर कबूतरखाने को बंद करने के नगर निगम के निर्णय के खिलाफ सोमवार को मुंबई के आजाद मैदान में प्रदर्शन शुरू किया। समुदाय के सदस्य कबूतरों को दाना डालने के लिए पारंपरिक रूप से दादर कबूतरखाने का इस्तेमाल करते रहे हैं। मुनि ने बीएमसी मुख्यालय के पास विरोध प्रदर्शन शुरू करने से पहले पत्रकारों से कहा कि वह कबूतरखाने पर लगी रोक हटाने की मांग को लेकर अनिश्चितकालीन अनशन कर सकते हैं।

बीएमसी ने हाल ही में चार स्थानों वाली रिजर्वॉय, अंधेरी पश्चिम में लोखंडवाला बैक रोड के मंग्रोव क्षेत्र, रेरोली-मुलुंड चेकपोस्ट क्षेत्र और बेरिवली वेस्ट के गोरेई मैदान पर सीमित तरीके से कबूतरों को

दाना डालने की अनुमति दी है। बीएमसी के अनुसार, इन स्थलों पर सुबह सात से नौ बजे तक ही दाना डाला जा सकता है और गैर-सरकारी संगठन इसकी देखरेख करेंगे। नगर निगम ने स्पष्ट किया है कि यह अस्थायी प्रबंध है और विशेषज्ञ समिति की रिपोर्ट तथा अदालत से आदेश मिलने तक बंद कबूतरखानों को फिर से नहीं खोला जाएगा।

नीलेशचंद्र विजय ने पत्रकारों से कहा, आजाद मैदान पहुंचते ही मैंने पानी पीना छोड़ दिया है। मैं डॉ. बाबासाहेब आंबेडकर द्वारा लिखे गए संविधान के दायरे में रहकर विरोध प्रदर्शन कर रहा हूं, जिन्होंने प्रत्येक व्यक्ति को लोकतांत्रिक तरीके से विरोध जताने का अधिकार दिया है। जैन मुनि ने कहा, कबूतरखाने के लिए चार वैकल्पिक जगह देने के

फैसले से मैं सहमत नहीं हूं। मैं दादर कबूतरखाने को फिर से खुलवाना चाहता हूं। बीएमसी की ओर से निधार्तिक वैकल्पिक जगहें 4, 5 और यहां तक कि 9 किलोमीटर दूर हैं। क्या कोई कबूतर इतनी दूर उड़कर जा सकता है? प्रश्नाने को मौजूदा कबूतरखाने से दो किलोमीटर के अंदर ही जगह देनी चाहिए थी।

उन्होंने कहा कि वह एक महीने तक अन्न-जल त्यागकर विरोध प्रदर्शन करेंगे। मुनि ने कहा, यदि (मराठा आरक्षण कार्यक्रम) मनोज जरांगे अपने समुदाय के हित के लिए आजाद मैदान में आंदोलन कर सकते हैं, तो मैं सभी जानवरों के कल्याण के लिए क्यों नहीं अनशन कर सकता? उन्होंने यह भी कहा कि यदि उनसे यह जगह छोड़ने के लिए कहा गया, तो वे दादर कबूतरखाने पर ही अनशन पर बैठ जाएंगे।

सुविचार

इंसान अगर आपको केवल जरूरत पड़ने पर ही याद करता है तो उस बात का बुरा मत मानो, क्योंकि जब अँधेरा हो जाता है तभी दिए की याद आती है।

दक्षिण भारत राष्ट्रमत

कैसे रुकेगा यह ‘कपट धंधा’?

मध्य प्रदेश के खंडवा जिले में एक मदरसे से 19 लाख रुपए से ज्यादा के नकली नोट बरामद होना पुलिस और खुफिया एजेंसियों की सतर्कता को दर्शाता है। वहीं, इतनी बड़ी तादाद में नकली नोटों के ढेर से कई सवाल पैदा होते हैं। जिस संस्था में पढ़ाई-लिखाई होनी चाहिए, वहां नकली नोट कैसे आए? जब मदरसे के इमाम के कमरे की तलाशी ली गई तो वहां नकली नोटों के कई बंडल मिले। यह ‘कपट धंधा’ किसी एक आदमी के बूते नहीं चल सकता। इसके पीछे जरूर कोई नेटवर्क है, जिसका पर्दाफाश होना चाहिए। नकली नोट छापना, उनका प्रसार करना और इस काम में किसी भी तरह से मदद करना गंभीर अपराध तो है ही, यह देश के खिलाफ युद्ध छेड़ने जैसा है। नकली मुद्रा किसी भी देश की अर्थव्यवस्था के लिए बहुत बड़ा खतरा होती है। ऐसे कृत्य में शामिल लोगों का अपराध अक्षम्य है। इन्हें कठोर दंड मिलना चाहिए। अब चूंकि यह मामला पुलिस और संबंधित एजेंसियों की नजरों में आ चुका है, इसलिए उम्मीद की जा सकती है कि वे इसकी गहराई तक जाएंगी और अपराध में लिप्त दूसरे लोग भी पकड़ में आएंगे। यह कोई पहला मामला नहीं है। याद करें, पिछले साल अमरस्त में उत्तर प्रदेश के प्रयागराज में भी एक मदरसे में नकली नोट छापने का मामला सामने आया था। आरोपियों के कब्जे से बड़ी संख्या में नकली नोट बरामद किए गए थे। उन्होंने काफी नोट बाजार में चला भी दिए थे। ये महाकुंभ मेले में ये नोट खपाना चाहते थे, लेकिन इससे पहले ही उनका भंडाफोड़ हो गया था।

भारत में नकली नोटों का प्रसार करने के पीछे अंतरराष्ट्रीय ताकतों का हाथ है। पाकिस्तान की खुफिया एजेंसी आईएसआई इन गतिविधियों का संचालन करने के लिए कुख्यात है। बांग्लादेश, नेपाल से लेकर भारत के विभिन्न शहरों में ऐसे तत्त्व मौजूद हैं, जो लालच और देशविरोधी मानसिकता के कारण यह अपराध करते हैं। प्रधानमंत्री नरेंद्र मोदी ने जब नोटबंदी की घोषणा की थी, तब उम्मीद जगी थी कि अब नकली नोटों का खेल काफी हद तक खत्म हो जाएगा, लेकिन अपराधी बाज़ नहीं आ रहे हैं। वे नोटों पर मौजूद सुरक्षा फीचर्स की ऐसी नकल कर रहे हैं कि आम आदमी आसानी से धोखा खा सकता है। सरकार को चाहिए कि वह ऐप आधारित ऐसे तकनीकी तौर-तरीकों को बढ़ावा दे, जो किसी भी नोट की वास्तविक स्थिति के बारे में तुरंत रिपोर्ट दें। नोटों में नए सुरक्षा फीचर्स को बढ़ाना चाहिए। खासकर बड़े नोटों में ऐसे फीचर्स हों, जो असली-नकली का भेद आसानी से खोल दें। हर एटीएम में ऐसे स्कैनर लगाए जाएं, जो नकली नोट आते ही मशीन को लॉक कर दें। इस कपट धंधे में लिप्त लोगों को पकड़ने के लिए खुफिया तंत्र को मजबूत करना बहुत जरूरी है। अगर कोई व्यक्ति ऐसे नेटवर्क की सूचना दे तो उसकी पहचान हर स्थिति में गुप्त रखने का वचन दिया जाए। साथ ही, बरामद हुए नोटों के कुल मूल्य का एक विशेष प्रतिशत इनाम में मिलना चाहिए। इससे अपराधियों में डर पैदा होगा कि वे पकड़े जाएंगे। नकली नोटों की समस्या से निपटने के लिए सबसे अच्छा तरीका है- डिजिटल पेमेंट को बढ़ावा देना। इससे नोटों पर निर्भरता कम हो जाएगी। हालांकि, वहां नई चुनौतियां पैदा हो रही हैं। साइबर धोखाधड़ी के मामले बहुत बढ़ गए हैं। इस तरीके को ज्यादा सुरक्षित बनाना चाहिए। जब लोग डिजिटल पेमेंट को प्राथमिकता देने लगेंगे तो नकली नोटों की समस्या भी कम होने लगेगी।

ट्वीटर टॉक



LVM3M5 मिशन के माध्यम से अब तक का सबसे भारी संचार उपग्रह CMS-03 सफलतापूर्वक लॉन्च कर खड़क़ ने एक और स्वर्णिम अध्याय लिखा है। यह सफलता भारत की अंतरिक्ष में दक्षता और आत्मनिर्भरता की नई मिसाल है।



-गजेन्द्र सिंह शेखावत

बेटियों से गौरवान्वित भारत। देश की बेटियों ने पहली बार महिला क्रिकेट वर्ल्ड कप का खिताब जीतकर इतिहास रच दिया है। फाइनल में दक्षिण अफ्रीका पर अभूतपूर्व विजय प्राप्त करने वाली भारतीय महिला क्रिकेट टीम को बहुत बधाई, आपने पूरे विश्व को खुशी का अवसर दिया है।।



युवाओं को चिंता करने की आवश्यकता नहीं है। हमारी सरकार सरकारी सेवाओं के साथ-साथ निजी क्षेत्र में भी युवाओं के लिए अधिक से अधिक रोजगार के अवसर उपलब्ध कराने के लिए निरंतर प्रयासरत है।



-भजनलाल शर्मा

प्रेरक प्रसंग

नाविक गुरु

ब्राह्मण गणध के किसी गांव में एक ज्ञानी पंडित रहते थे। वे भागवत कथा सुनाते थे। गांव में उनका बड़ा सम्मान था। लोग महत्वपूर्ण विषयों पर उनसे ही विचार-विमर्श कर मार्गदर्शन लेते थे। एक बार पंडितजी को राजधानी से राज्य के मंत्री का बुलावा आया। पंडितजी गांव की नदी नाव से पार कर राजधानी पहुंचे। मंत्री ने उनका अतिथि सत्कार कर कहा- मैंने आपके ज्ञान की काफी प्रशंसा सुनी है। मैं चाहता हूँ कि आप प्रतिदिन यहां आएँ और मुझे तथा मेरे परिजनो को कुछ दिन भागवत कथा सुनाएं। पंडितजी ने खुशी-खुशी स्वीकृति दे दी। अब पंडितजी प्रतिदिन नदी पार कर मंत्री को भागवत कथा सुनाने जाने लगे। एक दिन जब पंडितजी नदी पार कर रहे थे तो एक घड़ियाल ने पानी से सिर बाहर निकालकर कहा- पंडितजी, आते-जाते मुझे भी भागवत कथा सुना दिया कीजिए, मैं आपको मोटी दक्षिणा दूंगा, यह कहकर उसने अपने मुँह एक हीरो-मोती देता। एक दिन नाव चलाने वाला नाविक उन्हें देखकर हंस पड़ा। पंडितजी ने हंसने का कारण पूछा तो वह बोला- मैं इसलिए हंस रहा हूँ कि क्या आपने इतने शार्कों का ज्ञान सिर्फ एक घड़ियाल को उपदेश देने के लिए लिया है? आपके ऐसे ज्ञान की परिणति देख मुझे हंसी आ गई। पंडितजी को अपने लोभी स्वभाव पर शर्म आ गई और फिर ये कभी घड़ियाल को कथा सुनाने नहीं गए।

सामयिक

लोक संस्कृति का वाहक पुष्कर मेला

रमेश सर्राफ़ धमोरा

नो. 9414255034

राजस्थान में अजमेर से लगभग 11 कि.मी. दूर हिन्दुओं का प्रसिद्ध तीर्थ स्थल पुष्कर है। यहां पर कार्तिक पूर्णिमा को मेला लगता है जिसमें बड़ी संख्या में देशी-विदेशी पर्यटक आते हैं। यहां पर विभिन्न प्रकार के सांस्कृतिक कार्यक्रमों का आयोजन भी होता है जो इस मेले की शोभा को और बढ़ा देते हैं। पुष्कर मेला कार्तिक शुक्ल एकादशी से पूर्णिमा तक लगता है। मेलों के रंग राजस्थान में देखते ही बनते हैं। ये मेले मरुस्थल के गांवों के कठोर जीवन में एक नवीन उत्साह भर देते हैं। लोग रंग-बिरंगे परिधानों में सज-धजकर जगह-जगह पर नृत्य गान आदि समारोहों में भाग लेते हैं। यहां पर काफी मात्रा में भीड़ देखने को मिलती है। लोग इस मेले को श्रद्धा, आस्था और विश्वास का प्रतीक मानते हैं।

पुष्कर मेला थार मरुस्थल का एक लोकप्रिय व रंगों से भरा मेला है। पुष्कर झील भारतवर्ष में पवित्रतम स्थानों में से एक है। प्राचीनकाल से लोग यहां पर प्रतिवर्ष कार्तिक मास में एकत्रित हो भगवान ब्रह्मा की पूजा उपासना करते थे। पुष्कर मेले को खास माना जाता है क्योंकि यह धार्मिक, सांस्कृतिक और व्यापारिक महत्व का एक अनूठा संगम है। पुष्कर मेले की मुख्य विशेषताओं में दुनिया का सबसे बड़ा ऊँट और पशुधन मेला होना, जिसमें ऊँट, घोड़े, और अन्य मवेशियों की खरीद-बिक्री होती है। धार्मिक और सांस्कृतिक महत्व के साथ-साथ विभिन्न मनोरंजक गतिविधियों का मिश्रण शामिल है। इसमें सांस्कृतिक प्रदर्शन, पारंपरिक खेल जैसे कुश्ती और कबड्डी, और ऊँट व घोड़ों के लिए सजगता प्रतियोगिताएं आयोजित की जाती हैं। इसके अलावा, मेले में हस्तशिल्प बाजार और पवित्र पुष्कर झील के किनारे धार्मिक अनुष्ठान भी होते हैं।

जो इसे एक बहुआयामी उत्सव बनाते हैं। पुष्कर मेले की मुख्य विशेषताओं में दुनिया का सबसे बड़ा ऊँट और पशुधन मेला होना, जिसमें ऊँट, घोड़े, और अन्य मवेशियों की खरीद-बिक्री होती है, धार्मिक और सांस्कृतिक महत्व के साथ-साथ विभिन्न मनोरंजक गतिविधियों का मिश्रण शामिल है। इसमें सांस्कृतिक प्रदर्शन, पारंपरिक खेल जैसे कुश्ती और कबड्डी, और ऊँट व घोड़ों के लिए सजगता प्रतियोगिताएं आयोजित की जाती हैं। इसके अलावा, मेले में हस्तशिल्प बाजार और पवित्र पुष्कर झील के किनारे धार्मिक अनुष्ठान भी होते हैं।

नजरिया

क्रिकेट के आकाश पर छा गई भारत की बेटियां

रोहित माहेबरी

नवी मुंबई के डीवाई पाटिल स्टेडियम में भारत और दक्षिण अफ्रीका की महिला क्रिकेट टीमों के बीच वनडे क्रिकेट वर्ल्ड कप फाइनल मुकाबला खेला गया। जिसमें टीम इंडिया ने मेहमान टीम को 52 रनों से हराकर इतिहास रच दिया है। इंडियन विमेंस क्रिकेट टीम की कप्तान हरमनप्रीत कौर की अगुवाई में भारत ने ये करिश्मा करके दिखाया है। जिसका जश्न आज पूरा भारत मना रहा रहा है। भारत की बेटियों की जय हो! वाह, क्या खेल दिखाया है? क्या जुझारू पारी और एकाग्रता की मिसाल कायम की है? विश्व कप में भारत की बेटियों ने जो खेल खेला है, वह वाकई अद्भुत, अप्रत्याशित, अभूतपूर्व, अकल्पनीय, अतुलनीय है! यह सिर्फ एक जीत नहीं, बल्कि 140 करोड़ भारतीयों के दिलों में बसी उम्मीदों का चरमोत्कर्ष था। यह आधी आबादी को संबल देने वाली जीत है जो नजीर बन गई उनके लिए जो एक मुकाम हासिल करना चाहती हैं।

भारत और साउथ अफ्रीका के बीच रोमांचक फाइनल मुकाबले पर हर किसी की नजरें बनी हुई थीं। 25 साल के विमेंस क्रिकेट वर्ल्ड कप के इतिहास में एक बार फिर से महिला क्रिकेट टीम के सामने एक सुनहरा मौका था और उन्होंने इसमें बाजी मारते हुए विश्व विजेता बनकर देश का मान और गौरव बढ़ा दिया है। विमेंस क्रिकेट वर्ल्ड कप के फाइनल में भारत ने साउथ अफ्रीका जीत के लिए 299 रनों का बड़ा लक्ष्य दिया, जिसके जवाब में पूरी मेहमान टीम 45.3 ओवर में 246 रनों पर सिमट गई और 52 रनों से टीम इंडिया ने ये मैच जीत लिया। भारत और हम भारतीयों को अपेक्षाएं ही नहीं थीं। हमने महिला क्रिकेट तो क्या, महिला खिलाड़ियों को कभी गंभीरता से नहीं लिया। फाइनल मैच से पहले सेमीफाइनल में भारत की बेटियों ने जो करिश्मा कर दिखाया। उसकी बात करना जरूरी जान पड़ता है। असल में वो मैच निर्णायक मैच तो था ही। वहीं उस मैच में मिली जीत ने टीम इंडिया के आत्मविश्वास का स्तर बहुत ऊंचा कर दिया था। महिला टीम इंडिया ने 7 बार की विश्व चैम्पियन और लगातार 15 मैचों की अजेय ऑस्ट्रेलिया टीम को पराजित कर विश्व कप के फाइनल में प्रवेश किया, वो पल खेल के इतिहास में स्वर्ण अक्षरों में दर्ज हो गए।

भारत ने 1978 में पहली बार महिला विश्व कप में हिस्सा लिया था। 2005 व 2017 में मिताली राज की कप्तानी में भारत फाइनल तक पहुंचा, पर दोनों बार ट्रांफी हाथ से फिसल गई। आखिरकार हरमनप्रीत की कप्तानी में टीम विश्व विजेता बन गई। महिला टीम की यह पहली आईसीसी ट्रांफी है। 1983 में कपिल देव और 2011 में महेंद्र सिंह धोनी की कप्तानी में पुरुष टीम ने वनडे विश्व कप जीता था। अब हरमनप्रीत कौर की अगुआई में बेटियों ने भी विश्व चैंपियन का तमगा पा लिया। यह जीत आने वाली

पीढ़ियों के लिए प्रेरणा का स्रोत बनेगी। मैच में भारतीय टीम ने पहले बल्लेबाजी करते हुए सात विकेट पर 297 रन का स्कोर खड़ा किया जो महिला वनडे विश्व कप फाइनल का दूसरा सर्वोच्च स्कोर है, जवाब में दक्षिण अफ्रीका की टीम 246 रन पर आलआउट हो गई। कप्तान लौरा वोल्वार्ट (101) ने शतकीय पारी खेली, पर टीम को जीत नहीं दिला पाई। महिला टीम की जीत ने 2024 टी-20 विश्व कप की यादें भी ताजा कर दीं, जब रोहित की कप्तानी ने भारत ने दक्षिण अफ्रीका को हराकर दूसरा टी-20 खिताब जीता था।

दक्षिण अफ्रीकी टीम पहली बार विश्व कप के फाइनल में पहुंची। टीम इंडिया ने उनके खेल और हुनर को किसी भी तरह कमतर आंकने के गलती नहीं की। महिला टीम इंडिया 2005 और 2017 में भी फाइनल में पहुंच चुकी है। हमें उस स्तर के तनाव और दबाव का अनुभव हो चुका था। टीम इंडिया ने 2017 विश्व कप में भी, सेमीफाइनल मुकाबले में,

गतिविधियों का मिश्रण शामिल है। इसमें सांस्कृतिक प्रदर्शन, पारंपरिक खेल जैसे कुश्ती और कबड्डी, और ऊँट व घोड़ों के लिए सजगता प्रतियोगिताएं आयोजित की जाती हैं। इसके अलावा, मेले में हस्तशिल्प बाजार और पवित्र पुष्कर झील के किनारे धार्मिक अनुष्ठान भी होते हैं, जो इसे एक बहुआयामी उत्सव बनाते हैं। राजस्थान में त्योहारों, पर्वों एवं मेलों की अनूठी परम्परा एवं संस्कृति है वैसी देश में अन्यत्र कहीं मिलना कठिन है। यहां का प्रत्येक मेला एवं त्योहार लोक जीवन की किसी किवदन्ती या किसी ऐतिहासिक कथानक से जुड़ा हुआ है। इसलिए इनके आयोजन में सम्पूर्ण लोक जीवन पूरी सक्रियता से भाग लेता है। इन मेलों में राजस्थान की लोक संस्कृति जीवन्त हो उठती है। इन मेलों के अपने गीत हैं, जिनके प्रति जन साधारण की गहरी आस्था दृष्टिगोचर होती है। इससे लोग एकता के सूत्र में बंधे रहते हैं। राजस्थान में अधिकांश मेले पर्व व त्योहार के साथ जुड़े हुए हैं।

मेलों का महत्व देवताओं एवं देवियों की आराधना को लेकर भी है क्योंकि देवाचन से मानव को शान्ति प्राप्त होती है। वैसे तो राजस्थान के विभिन्न भागों में बहुत बड़ी संख्या में मेले आयोजित किए जाते हैं, परन्तु कुछ गिने-चुने मेलों का अपना ही महत्व होता है। यहां के धार्मिक मेलों में सम्बंधित धर्म अनुयायियों के अतिरिक्त अन्य धर्म के लोग एवं अन्य जाति के लोग भी खुलकर भाग लेते हैं। मेला स्थल से परे पुष्कर नगरी का माहौल एक तीर्थनगरी सरीखा होता है। कार्तिक में स्नान का महत्व हिंदू मान्यताओं में वैसे भी काफी ज्यादा है। इसलिए यहां साधु भी बड़ी संख्या में नजर आते हैं। मेले के शुरूआती दिन जहां पशुओं की खरीद-फरोख्त पर जोर रहता है। वहीं बाद के दिनों में पूर्णिमा पास आते-आते धार्मिक गतिविधियों का जोर हो जाता है। श्रद्धालुओं के सरोवर में स्नान करने का सिलसिला भी पूर्णिमा को अपने चरम पर होता है।

